

ተንጸባረቀ። ከዕድር በማስወጣት፥ ከብቶቻቸው ከሌሎች ዓለማውያን ከብቶች ጋር አብረው እንዳይውሉ በማድረግ፥ እሳት ቢጠፋ ከጉረቤት ገብተው እንዳይጭሩ በመከልከል... ወዘተ ሰይጣን የሞት ሽረቱን ትግል ቀጥሎ ነበር።

ሆኖም ጌታ ከአካባቢ ጉሣዎችና ጎብረተሰብ ተጽዕኖ በላይ ስለሆነ ሕዝብ ምእመናኑ በድል እንዲወጡ ስለረዳቸው የጌታ ሥራ በየአካባቢው በተጠናከረ ሁኔታ መንቀሳቀስ ጀመረ።

አሁን በዘመናችንም በየቦታው የሚታዩት ጸሎት ቤቶች /ቤተ ክርስቲያናት/ በዚህ ዓይነት ውጣ ውረድ በጌታ ኃይል አልፈው የተሠሩ መሆናቸውን ዐውቀን በውስጣቸውም በምንሰበሰብበት ጊዜ የእግዚአብሔርን ውለታ እያሰብን በአክብሮትና በፍርሃት ማምለክ ይኖርብናል ።

የጌታ ቃልም በትንሽ ጊዜ ውስጥ ተስፋፋ፤ ይኸውና እስከ ዛሬ ድረስ አለን። “ርኅቦት” ለወደፊትም እንበዛለን። (ዘፍ. 26:22)።

ምዕራፍ አራት

የወንጌል ስርፀት በከምባታና ሃዲያ

ሀ. ዱራሜ

ዱራሜና ቦቢቾ እነዚህ ሁለቱ ጣቢያዎች ለከምባታና ሃዲያ ምድር ሕዝብ እንደ ሁለት ዓይኖች የወንጌል ብርሃን መስጫዎች ናቸው።

ከ1941-1943 ዓ.ም በነበሩት ዘመናት ውስጥ ከጥቂት ዓመታት በፊት በጣሊያን ወረራ ጸጥታ መጥፋት ምክንያት አገር ለቀው ሲሄዱ “ጌታ ቢፈቅድ በምድር ካልሆነም በሰማይ እንገናኝ” ብለው የወንጌልን አደራ ለእነ አባ ኀሌ ሰጥተው ወደ አገራቸው ሄደው የነበሩት የሱዳን ኢንቴርየር ሚስጦን አባላት ጌታ በምድር ላይ እንዲገናኙ ፈቀደላቸው። እናም ወደ ኢትዮጵያ ተመልሰው የወንጌልን ሥራ ባንቀሳቀሱበት ወቅት ቀደም ሲል በዱባንቾ የተጀመረውን ሥራ በቦቢቾ ጣቢያ ከፍተው በ1941 ዓ.ም እነ ሚስተር ካውዚር የመጽሐፍ ቅዱስ ትምህርትና የቀለም ትምህርት ቤቶች አቋቁመው ማስተማር ጀመሩ። በከምባታም መካከል ይህንኑ ሥራ ለማስፋፋት በማሰብ ቀድሞ ሥራ ተጀምሮበት የነበረውን

የዱራሜ ጠዛን ጣቢያ ውል መልሰው ለማሳደስ ሞከሩ። ሚስቶች ከባቢዎች ጣቢያ እየተመላለሱ የአቶ ያምቦን ልጅ አቶ አልበሞ ያምቦን ወደ ቀድሞ ጣቢያቸው ለመመለስ በሚያነጋግሯቸው ወቅት ብዙ ውጣ ውረድ ገጥሟቸዋል።

በጊዜው ጉዳዩን ለማስፈጸም ይመላለሱ የነበሩት ሚስተር ዶናልድ የሚባሉ ሚስቶናዊ ነበሩ። ሚስተር ዶናልድና አቶ በቀለ ኑነሞ ይህንን ጉዳይ ለመከታተል ወደ ዱራሜ ወረዳ በመጡ ጊዜ የዱራሜ ባለሥልጣኖች ሚስቶናዊውን የኢጣሊያ ሰልዳቶ ነህ፥ አቶ በቀለን ባንዳቸው ነህ ብለው አሠሯቸው። በከተማይቱ ውስጥ መጽሐፍ ቅዱስ ይዞ የሚያልፍ ሁሉ ይታሠር ነበር። ግን የቤተ ክርስቲያን መሪዎች ተሯሩጠው አስፈቷቸው።

ያኔ የነበሩት ባለሥልጣኖች “መሬታችን ለውጭ አገር ዜጋ ሊሸጥ ነው። እነርሱ ከገቡ ሃይማኖታችንንም ያስለውጣሉ።” የሚለ አቋም ነበራቸው። ስለዚህ ሹማምንቱ ተሰብስበው” አቶ አልበሞን ከሚሲዮኖቹ ጋር ውል እንዳይፈራረም ለማድረግ “ያልሠራውን ሥራ ሠርቷል ብለን በሐሰት ወንጀለነው ለሁለትና ለሦስት ዓመታት ያለፍርድ ይታሠር” ብለው በአድማ ተስማምተው በማግሥቱ 5 ወታደሮች ወደ አቶ አልበሞ ሄደው እንዲያመጧቸው ተፈራረሙ። በማግሥቱ ተይዘው እንዲቀርቡ ወታደሮቹ ሲላኩ አብረው ከወሰኑት ባለሥልጣኖች አንዱ የአቶ አልበሞ ወዳጅ የነበረው በጌን ሌላ መልእክተኛ ልኮ “ልትያዝ ነው ቶሎ አምልጥ” በሚል ጥቆማ በሰውር አሳወቃቸው።

ቡና በመጠጣት ላይ እያሉ የሣር ቤት ሁለት በሮች ይኖሩት ነበርና በጓሮ በር አንድ ሰው አቶ አልበሞን አስጠርቶ የተሳከበትን መልእክት ነገራቸው። ያኔ በፊተኛው በር በኩል የሚይዟቸው ወታደሮች ከተፍ አሉ። እርሳቸውም ቀልጠፍ ብለው በቤታቸው አጠገብ ትልቅ የሾላ ዛፍ ሥር ባለው ቊጥቋጦ ውስጥ ተደብቀው የሚሆነውን ነገር ይመለከቱ ነበር። ወታደሮቹም አቶ አልበሞን ስላላገኙ የቤቱን በር በርግደው ቆጥ ሳይቀር ፈልገው ስላጡአቸው ባለቤታቸውን ከደበቅሽበት ቶሎ አምጪው እያሉ እየደበደቡ ማጉላላት ጀመሩ።

በዘመኑ ሥርዓት በቤታቸው የነበረውን ንብረት የቡና ስኒዎችን፥ ብርጭቆዎችን፥ ገንዘብ፥ አውራ ዶሮችን ሳይቀር ዘርፈው ባለቤታቸውንም ለማሠር ይዘዋቸው ወደ ዱራሜ ወረዳ ግዛት ወስዱአቸው።

አቶ አልበሞ የሚሆነውን ነገር ሁሉ ይመለከቱ ስለነበር፥ ባለቤታቸውን ከወሰዱ በኋላ ወደ ቤታቸው ገብተው ሲዘረፍ

የተረፈውን ልብሳቸውን ለብሰው መጀመሪያ ወደ ጠቆመው ባለሥልጣን “ባለቤቴን በዋስ አስወጣት፥ እኔም እንደነገርከኝ አምልጬ ለአቤቴታ ወደ ሆሣዕና አውራጃ ሄጃለሁ።” ብለውም ሥጢራዊ መልእክት ልከው ወደ ሆሣዕና ሄዱ።

ሆሣዕና ሄደው በቦቢቶ ሚስቱን ጣቢያ ለነበሩ ለሚስቶቻቸው ኃላፊ አማርኛንም አቀላጥፈው ለሚናገሩ ለሚስተር ሆጅስ ነገሩአቸው። እርሳቸውም ወዲያው እንደሰሙ በማግሥቱ አቶ አልበሞንም ይዘዋቸው ወደ አውራጃ ገዢው ጋ ወደ ሆሣዕና ከተማ ሄዱ። አውራጃ ገዢውም ከቡር አቶ ፀሐይ ዕንቁ ሥላሴ ይባሉ ነበር።

ወደ ቢሮአቸው የአቶ አልበሞን እጅ ይዘው ገብተው “በዱራሜ ወረዳ ጠዛ ከኢጣሊያ ወረራ በፊት በእጃችን የነበረውን ቦታ አሁን ከአቶ አልበሞ በውል ተቀብለን ሕዝቡን እናስተምራለን ስንል የዱራሜ ወረዳ ገዢ የአካባቢ ባለሥልጣኖችን አስተባብረው አቶ አልበሞን አሥረው ለማጉላላት ሲያድሙ በጠቋሚ አምልጠው መጥተው ነግረውናል፥ የቤታቸውንም ንብረት ዘርፈዋል” ብለው አመለከቱ።

የአውራጃ አስተዳዳሪውም በአስቸኳይ ለዱራሜ ወረዳ ገዢ ደብዳቤ ጽፈው “ነገ በሁለት ሰዓት በሆሣዕና ከተማ በአውራጃ ችሎት ላይ እንድትገኝ የሚል ትእዛዝ በአንድ ወታደር እጅ ላኩ። ከሆሣዕና እስከ ዱራሜ ድረስ በእግር ጉዞ እንድ መሉ ቀን የሚፈጅ ነበር።

ወዲያውም ሚስተር ሆጅስ በመኪናቸው የተላከውን ወታደርና አቶ አልበሞን ይዘው ጣቢያን ከሆሣዕና እስከ ዱራሜ ድረስ ባሠራው አቋራጭ መንገድ በሹጳ ወደ ዱራሜ መጡ።

ወደ ዱራሜ ሲደርሱ የወረዳው ገዥ (አስተዳዳሪ) ለሥራ ጉዳይ ሾኔ አካባቢ ቆርጋ ወደሚባል ሥፍራ ወጥቷል ሲባል የተላከው ወታደር መልእክቱን የማድረስ ግዴታ ስለነበረበት ከዱራሜ ከተማ ፈረስ ተሰጥቶት ወደ ሦስት ሰዓት መንገድ በፈረስ ጋልቦ ደርሶ ለገዥው የአውራጃውን አስተዳዳሪ ትእዛዝ ጥሪ ሰጥቶ አስፈርሞ ወደ ዱራሜ ተመለሰ።

ሚስተር ሆጅስም በዱራሜ ይጠብቁት ስለነበረ የተላከውን ወታደርና አቶ አልበሞን ይዘው በዕለቱ ወደ ሆሣዕና ቦቢቶ ተመለሰው አደሩ።

የዱራሜ አስተዳዳሪ በማግሥቱ በሁለት ሰዓት ካልተገኘ ከባድ ቅጣት እንደሚያገኘውና ከሥራውም እንደሚፈናቀል ተነግሮት ስለነበር ፈርቶ ትእዛዙን አክብሮ ሌሊቱን ሲሄድ አድሮ ከሁለት ሰዓት በፊት ወደ ሆሣዕና ከተማ ደረሰ። የአውራጃ ዋና ጸሐፊውን ግን ያንን

ጉዳይ እንዲያጉላላው አነጋገረው።

የአውራጃ ገዥውም ባላጋራችሁ መጥቷልና ኑ ብለው ወደ ቦቢቾ ወታደር ላኩ። ሚስተር ሆጅስም ከአቶ አልበም ጋር ወደ አውራጃ ገዥው ቢሮ ደረሱ። የዱራሜ ወረዳ አስተዳደር ተጠርቶ የአቶ አልበምን ንብረት ለምን እንዳስዘረፈና ሊያስራቸውም ለምን እንደ ቃጣ ሲጠየቅ “እኔ ጉዳዩንም አላውቅሁም፤ ጉዳዩ ወደ እኔ አልደረሰም ምናልባት ሠንጋ ቆሮቹ አድርገውት እንደሆነ ገና ከዚህ ሄጄ አጣራለሁ።” ብሎ ካደ። እነርሱ ከቦቢቾ እስከሚደረሱ ድረስ ከአውራጃው ዋና ጸሐፊ ጋር በተነጋገረው የሽንገላ ምክር መሠረት ነበረ።

አውራጃ አስተዳዳሪውም “ጉዳዩን እዚሁ ጨርሱ፤ የመሬቱን ውል አሁን ተፈራረሙ” ብለዋቸው ጸሐፊዎችን አስጠሩ። የአውራጃ ጸሐፊውም ተጠርቶ ወደ አውራጃው አስተዳዳሪ ፊት ቀረበ። “ሚስተሮቹ ከአቶ አልበም ስለሚይዙት መሬት ጉዳይ አሁን አፈራርመህ አስጨርስላቸው” ብለው መመሪያ ሰጡት።

የአውራጃ ጸሐፊውም ከወረዳ አስተዳዳሪው ጋር ቀደም ሲል ውስጥ ለውስጥ ተነጋግረው በተስማሙት መሠረት “ጌታዬ አሁን የማፈራርምበት መዝገብ የለኝም፤ ከአዲስ አበባ እስከማመጣ ድረስ ያቆያቸዋል” በማለት ሸነገላቸው።

“ሐሰትን የሚናገሩትን ታጠፋቸዋለህ፤ ደም አፍሳሹንና ሸንጋዬን ሰው እግዚአብሔር ይጸየፋል” (መዝ. 5:6)።

እዚያ ከቆሙት ሰዎች አንዱ “መዝገብ በወንድም አገኘሁ ሱቅ አለ።” ብሎ ጠቆመ። ወዲያውም የአውራጃ አስተዳዳሪውም “ከአዲስ አበባ እስከሚመጣላችሁ ትቆያላችሁ? ወይስ ገንዘባችሁ ወደፊት ይመለስላችኋልና አለ ከተባለበት ገዝታችሁ ውሉን አሁን ትጨርሳላችሁ?” በማለት ሚስተር ሆጅስን ጠየቋቸው። እርሳቸውም በደስታ እንደሚገዙ ገለጹላቸው። ወዲያውም ጊዜ ሳያጠፉ ከሱቁ ገዝተው አመጡ። በዚያኑ ቀን በዚያ መዝገብ ላይ በመጀመሪያው ገጽ የዱራሜ ጣቢያ ውል በ1943 ዓ.ም ተፈጸመ።

“እግዚአብሔር፥ ቅዱሳንን ስላገለገላችሁ እስከ አሁንም ስለምታገለግሉአቸው፥ ያደረጋችሁትን ሥራ ለስሙም ያሳያችሁትን ፍቅር ይረሳ ዘንድ ዓመፀኛ አይደለምና” (ዕብ. 6:10)።

ለ. ቦቢቾ

ለመጀመሪያ ጊዜ በቦቢቾ ሚስተርን ጣቢያ እምብዛም ባልተጠናከረ ሁኔታ በ1943 ዓ.ም መንፈሳዊ ኮንፍራንስ ተካሂደ።

ቀጥሎ በ1944 ዓ.ም በከምባታና ሃዲያ ምድር ለሁለተኛ ጊዜ በዚያው በቦቢቾ የልጃገረዶች ትምህርት ቤት ቅጥር ግቢ ውስጥ ተካሄደ። ለኮንፍራንሱም ምእመናን ከከምባታ፣ ከባደዋቾ፣ ከጠምባሮና ከሊሙ ስንቃቸውን ይዘው በየመንገዱ እያደሩ ሄደው ተሰበሰቡ። ለሕዝቡ ማረፊያ በተሰጡአቸው ቤቶች ውስጥ የግቻ ሣር ተነጥፎላቸው እየተኙ እያደሩ ቃሉን ይሰሙ ነበር።

የሊሙ አካባቢ የቤተ ክርስቲያን እናቶችና እህቶች እንግዶችን ለመቀበል ስንቅ አዘጋጅተው ወደ ኮንፍራንሱ ተሳታፊ ሕዝብ ማደሪያ ቤት እየዞሩ “መኝታ ለተቸገራችሁት ጅባዎች አምጥተንላችኋል፤ ስንቅ ላለቀባችሁም ከቃሉ እንዳትቀሩ ምግብ የገብስ ቆሎ አምጥተንላችኋልና ውሰዱ” እያሉ በማስተናገድ ስለ ጌታ የነበራቸውን ፍቅር ይገልጹ ነበር። በኮንፍራንሱም የወንጌልን መልእክት እንዲያቀርቡ ተጠርተው የነበሩት እንግዳ ሚስቶናዊ ሚስተር ፐልፈር የሚባሉ አረጋዊ ሽማግሌ ነበሩ። ከሰጡትም ሙልእክቶች ክፍል አጠንክረው የሰበኩት ረዳት የሌላቸውን ልጆችና ባልቴቶችን ጠብቁአቸው የሚል አደራ ነበር።

ቀጥለውም “አሁን እናንተ ከሰይጣን ጨለማ ግዛት በኢየሱስ በኩል ወደ ሚደነቅ ብርሃን ስለወጣችሁ በሰይጣን ግዛት በጨለማ ውስጥ ያሉትን ወደ ክርስቶስ በማቅረብ በወንጌል ነፃ ለማውጣት በገንዘባችሁ ጀምሩ” ብለው ጥሪ አቀረቡ።

የወንጌላዊቱ ማኅበር መሪ የነበሩ ሽማግሌዎች ተቀምጠው የመጡባቸውን በቅሎዎቻቸውን ከነሙሉ ዕቃዎቻቸው ሰጡ። አንዳንዶቹም በቤት ያሉትን ሰጥተናል እያሉ አስመዘገቡ። በስብሰባው የነበረው ሕዝብም የለበሰውን እያወለቀ በአንድ ቦታ ላይ መከመር ጀመረ።

ወንጌላዊውም ቀጥለው “ወንጌልን ባልሰብክ ወዮልኝ...” የሚለውን ክፍል ጠቅሰው ከተናገሩ በኋላ “ለዚህ ለወንጌል ሥራ ማን ይሄዳል?” ብለው ሲጠይቁ በስብሰባው ውስጥ የነበረው አብዛኛው ሕዝብ እጁን አነሣ። እርሳቸውም “ሁላችሁ አትሄዱም፤ የምትቀሩት በጸሎታችሁና በገንዘባችሁ በመተባበር ከበስተኋላቸው ደጀን በመሆን የተወሰኑትን ወንጌላውያንን ትልካላችሁ ዋጋችሁም በመንግሥተ ሰማያት አንድ ይሆናል አሉ።” 1ኛ ሳሙ. 30:24፤ ሉቃ. 8:1-3 ተመልከት።

በዚያን ጊዜ የጌዴኦ ቤተ ክርስቲያንን የመሠረቱት አልበርት ብራንት በዚያ አውራጃ ብዙ ወንጌላውያን እንደሚያስፈልጉ ሲናገሩ በወንጌላውያን ዝርዝር የተገለጹት ፈቃደኞች ሊሄዱ ተነሥተው ተመዘገቡ። በዚያን ጊዜ ፕርግራሙን ያስተባብሩ የነበሩት

የአሞሾራው አቶ ሞሎሮ መሌቦ ነበሩ። እርሳቸው በሀዲይኛ ቋንቋ መዝሙሮችን በየስብሰባዎች የመዘመር ስጦታ ነበራቸው።

ያኔ የተጀመረው ኮንፍራንስ አንድ ዓመት በቦቢሾ ጣቢያ በሚቀጥለው ዓመት ደግሞ በዱራሜ በየበጋ ወራት እየተደረገ ሥራውም በጥንሰሱ ላይ በነበረው ሁኔታ ከዓመት ወደ ዓመት እየጨመረ እስከ 1974 ዓ.ም ድረስ ለ 31 ዓመታት ሲካሄድ ቆየ።

ከዚያም ጌታ በሁለቱ ጣቢያዎች ላይ ይፈስ የነበረውን መንፈሳዊ በረከት ወደ አጥቢያ ቤተ ክርስቲያናት አዘዋውሮ በየቀዬአቸው እንዲቀጥሉ አደረገ።

ከዚህ ቀጥሎ የወንጌል እንቅስቃሴ የዕድገት ሂደት በዝርዝር ይቀጥላል።

ሚስተር ዶንዋልድ የዱራሜን ጣቢያ ሁኔታ ካመቻቹ በኋላ የሚስቶናውያንን የመኖሪያ ቤቶችን ለመሥራት በ 1944 ዓ.ም ሚስተር እስፖር ወደ ዱራሜ ጣዛ ደረሱ። ቀጥለው ራልፍ ጀኮብሰንና ገስ ካይዘር ሌሎችም ሚስቶናውያን ጭምር ከቤተሰቦቻቸው ጋር ወደ ጣዛ ጣቢያ ደረሱ። ራልፍ ጀኮብሰን በጣዛ ግቢ በየሳምንቱ ማክሰኞ የየቤተ ክርስቲያናት መሪዎችን፤ ዓርብ ደግሞ ወጣት ለክርስቶስ አገልጋዮችን በመሰብሰብ የመጽሐፍ ቅዱስን እውነተኛ አስተምህሮ በጌታ ቃል መሠረት ሳይጨምሩ ሳያገድሉ አስተማሩ (ዘጸ 4:2)።

ሐ. ከ1941 ዓ.ም ጀምሮ የቤተ ክርስቲያናት መደራጀት

የከምባታና ሃዲያ ማኅበር በቶሐንስ ራእይ በምዕራፍ 2 እና 3 በሰባቱ አብያተ ክርስቲያናት በተመለከተው መሠረት ገና ወደፊት በዓለም ዙሪያ ለሚወለዱት አብያተ ክርስቲያናት ዓይነተኛ ምሳሌ ሆነው መሰጠታቸውን የተገነዘቡ ነበሩ። በማቴ. 18:19-20 “ከእናንተ ሁለቱ በምድር በማናቸውም በሚለምኑት ነገር ሁሉ ቢስማሙ በሰማያት ካለው ከአባቴ ዘንድ ይደረግላቸዋል። ሁለት ወይም ሦስት በስሜ በሚሰበሰቡበት በዚያ በመካከላቸው እሆናለሁ” ተብሎ በተጻፈው አምላካዊ ቃል መሠረት ከየአካባቢው ቤተ ክርስቲያናት የተውጣጡ መሪዎች ከሚስቶኖቹ ጋር ስለ ወንጌል ሥርጭት ጉዳይ በመመካከርና በመስማማት በየአጥቢያ የሚገኙትን ቤተ ክርስቲያናትን እንደ የአካባቢአቸው ቅርበት በመመደብ የሰባቱን አብያተ ክርስቲያናትን ስም መሠረት በማድረግ ሰባት ማኅበራትን መመደብ ጀመሩ።

በዚሁም መሠረት፡- 1ኛ ሊሙ ሰባት፣ 2ኛ አምቡርሴ ሰባት፣ 3ኛ ኩየአ ሰባት፣ 4ኛ ድኒቃ ሰባት፣ 5ኛ ሶሮ ደንስዓ ሰባት፣ 6ኛ ጠምባሮ ሰባት፣ 7ኛ ዶንጋ ሰባት፣ 8ኛ እልጊራ ሰባት፣ 9ኛ ሚሽግዳ ሰባት፣ 10ኛ አሸራ ሰባት ተሰየሙ። በኋላ ቆይተው በ 1948 አካባቢ የተመሠረቱት ደግሞ 11ኛ ሻሸጌ ሰባት፣ 12ኛ የጌዮጣ ሰባት ናቸው። ከ1942-1948 ዓ.ም ባሉት ዘመናት በየአካባቢው ያሉትን ቤተ ክርስቲያናት ከላይ በተዘረዘሩት ማኅበራት ውስጥ በማካተት አደራጁ።

መ. የወንጌል አማኞች አንድነት ማኅበር መቋቋም

የወንጌሉ ብርሃን የጨለማ ኃይላትን ይዞታ እየደረመሰ ነፍሳትን ለክርስቶስ በመማረክ ታላቅ ድልን ተጎናጸፈ።

ከላይ በተጠቀሰው መሠረት የቤተ ክርስቲያናት መቋቋም ያስቆጣቸው ኢአማንያን (ግኖስቲከኞች) ያነሣሡትን ስደት ለመቋቋም የቃለ ሕይወት ቤተ ክርስቲያን ከሌሎች ወንጌላውያን ቤተ ክርስቲያናት ማኅበራት ጋር በመተባበር አቋም ሕጉንና የመተዳደሪያ ውስጠ ደንቡን ረቂቅ በሕግ ባለሙያ አስጠንተው ማኅበሩ በሕዝብ ፀጥታ ጥበቃ ሚኒስቴር ተመዝግቦ “በወንጌል አማኞች አንድነት ማኅበር” በሚል ስያሜ ሰኔ 28 ቀን 1955 ዓ.ም ከመንግሥት ሕጋዊ ፈቃድ አገኘ።

በኋላም ቆይተው እያንዳንዱ ቤተ ክርስቲያን በየማኅበሮቹ ራሱን ችሎ በድርጅትነት ሲመዘገብ ቃለ ሕይወት ቤተ ክርስቲያንም በ 1ኛ ዮሐ. 5:12 መሠረት በተከፈተ መጽሐፍ ቅዱስ ሥዕል ላይ “ወልድ ያለው ሕይወት አለው” የሚለውን አርማ በማውጣት በውስጠ ደንባቸው መሠረት በድርጅትነት ተመዘገበ። በሕዝብ ደኅንነት ጥበቃ ሚኒስቴርም የሥራ ፈቃድ ተሰጥቶት ዕውቅና አግኝቶ ማኅበሩ ሥራውን በመላ ኢትዮጵያ በይፋ ማንቀሳቀስ ጀመረ።

በተለይ ይህን ጉዳይ ለማስፈጸም የማኅበሩን ስም በመሰየም ታላቅ ሚና የተጫወቱትን ከአዲስ አበባ አቶ ላቀው ተሰማንና አቶ ጌሣዬ ዘመድኩንን፣ ከከምባታና ሀዲያ ማኅበር አቶ አበበ ቡሼሮ፣ ከወላይታ ማኅበር አቶ መርኪና መጃን ታሪክ እያስታወሳቸው ይኖራል።

ሠ. ከ1943-1965 ዓ.ም ድረስ የአንጋፋ ወንጌላውያን የመላክ ሂደት

በዚያን ዘመን ከመንግሥት እንዲህ ዓይነት ሕጋዊ ፈቃድንም ሳያገኙና ካገኙም በኋላ በታላቁ ተልዕኮ በመለኮታዊ ትእዛዝ መሠረት ከ1943 ዓ.ም ጀምሮ እስከ 1964 ዓ.ም ድረስ በአልበርት ብራንት

ጠያቂነት ከከምባታና ሃዲያ አውራጃ ቤተ ክርስቲያናት ወደ ሲዳማ ጌዴኦ አውራጃና ወደ ተለያዩ የኢትዮጵያ ምድር ተልከው ከነበሩት አንጋፋ ወንጌላውያን 1ኛ. ወንጌላዊ ደሴ አወኖ፤ 2ኛ. ወንጌላዊ ዘኪዎስ ኤርድሎ፤ 3ኛ. ወንጌላዊ ኢዩኤል ፉጌ፤ 4ኛ. ወንጌላዊ በቀለ ወርቁ፤ 5ኛ. ወንጌላዊ ሣህሌ ጆፌ፤ 6ኛ. ወንጌላዊ ኪዳሞ ሜቻቶ፤ 7ኛ. ወንጌላዊ ዓለማየሁ በለንጉ፤ 8ኛ. ወንጌላዊ ታፈሰ ዕልጎ፤ 9ኛ. ወንጌላዊ መነሾ ጫዕምሶ፤ 10ኛ. ወንጌላዊ ዳና ዳለሎ፤ 11ኛ. ወንጌላዊ አቢዮ ሐሲሶ፤ 12ኛ. ወንጌላዊ ሱጌቦ አቦሴ፤ 13ኛ. ወንጌላዊ አርፍጮ የኖሬ ይገኙበታል። 14ኛው ወንጌላዊ ያዕቆብ ባፋ በሲዳማ በወናጉ ከተማ ስለ ጌታ ታሥረው ተንገላተው ነበር።

ከዚህ በላይ ከተዘረዘሩት ጋር ሌሎችም ወንጌላውያን በብዛት ተልከዋል።

ወደ ሲዳማ ተልከው የነበሩት፡- 1ኛ ወንጌላዊ አየለ ቡኩሎ፤ 2ኛ ወንጌላዊ ዳለሎ ወተንጌ እና 3ኛ ወንጌላዊ ደስታ ሾብሶ፤ እንዲሁም ሌሎች ነበሩ።

ወደ አርሲ ተልከው የነበሩት፡- 1ኛ ወንጌላዊ ሺፈራው አረኮ፤ 2ኛ ወንጌላዊ ያዕቆብ ባፋ፤ 3ኛ ወንጌላዊ ማቴዎስ ሄመቻ፤ 4ኛ ወንጌላዊ አየለ ለቴቦ፤ 5ኛ ወንጌላዊ ዘለቀ አሸንጉ፤ 6ኛ ወንጌላዊ ወልደነዌ ለጅቦ እና 7ኛ ወንጌላዊ ዲንዳሞ ለሬቦ ነበሩ።

እነዚህ ወንጌላውያን በሲራሮ ቀጫጩሎ ጠንቆ ወንዶ ገነት ዙሪያ እየተዘዋወሩ በሚሰብኩበት ወቅት ምግብ የሚሰጣቸው አጥተው በየጫካ ውስጥ እየተዘዋወሩ ለረሃብ መቅመቆ እየቆፈሩ እየበሉ ልዩ ልዩ ፍራፍሬ ከዱር ውስጥ እየለቃቀሙ ፤ ወራጅ ውኃ እየጠጡ በሰይጣን ምርኮ ውስጥ የታሠረውን ሕዝብ ነፃ በማውጣት ዋጋ የሚያስከፍለውን የወንጌልን አደራ ያዳርሱ እንደነበረ ወንጌላዊ ያዕቆብ ባፋ አስረድተዋል።

ወንጌላዊ ኤሃ ጌቦና ወደ ኩሎኮንታ ተልከው ነበር። በ 1964 ወንጌላዊ ኃይሉ ለተሞ፤ ወንጌላዊ ጋሎ በጅጉ፤ ወንጌላዊ ሳሙኤል መልሰቦ፤ ወንጌላዊ ለገሠ ላሎቶ፤ ወንጌላዊ ዮሐንስ አብቴና...ሌሎችም ወደ ጁማ ዙሪያ ተልከው የነበሩ ናቸው።

በ 1950 ዓ.ም ወደ ጨባና ጉራጌ አገር ተልከው የነበሩት ደግሞ፡- 1ኛ. ወንጌላዊ ዮሐንስ ሮባ፤ 2ኛ. ወንጌላዊ ዘብዴዎስ ሙጌሮ (ቡታጅራ ጠደሌ)፤ 3ኛ. ወንጌላዊ ሠላሙ አወኖ (ቡታጅራ ጠደሌ)፤ 4ኛ. ወንጌላዊ ዮሐንስ አንሺቦ፤ 5ኛ. ወንጌላዊ ማቴዎስ ዳታጉ፤ 6ኛ ወንጌላዊ ኃይሌ ጌቤ 7ኛ. ወንጌላዊ ኑራሞ ሐምቤባና...ሌሎችም ነበሩ። በተልእኮአቸው የጌታ ቃል በተዘራበት በቅሎ በማቴ. 13:23 ተመዝግቦ እንደሚገኘው አንዱ መቶ አንዱም ስድሳ አንዱም ሠላሳ

አፈራ። ከዚህ የተነሣ ሕዝብ ምእመናን ጌታቸውን በዝማሬና በሃሌሉያ እስከ አሁን ድረስ እያከበሩ ያገለግሉታል።

ወንጌላዊ አቡዬ ቲርካሦ፥ ወንጌላዊ ጴጥሮስ ሂሶቦ፥ ወንጌላዊ ዮሐንስ አንጼቦ ወደ ልብዶ ከተላኩት መካከል ሲሆኑ፥ በ1950 ዓ.ም ወደ ባሌ ከገቡት ደግሞ ወንጌላዊ በቀለ ወርቁ፥ ወንጌላዊ ታፈሰ ዕልጎ፥ ወንጌላዊ ዮሐንስ አንጼቦ፥ ወንጌላዊ ዮሐንስ ሌንጃሞ ይገኙበታል። ባሌ ጎባ፥ ሮቢ፥ ጉሮ፥ ደሎ ሠብሮ፥ ጉሉልቻ፥ አይብሳ፥ መልዩ ሰልቃ...ወዘተ ተዘዋውረው ነፃ የሚያወጣውን የወንጌል አደራ ያደረሱትን ወንጌላውያንን በሙሉ ታሪክ ያስታውሳቸዋል።

ወንጌላዊ መጋቦ ሔገኖና ወንጌላዊ ወዕሜ አየለ በ1949 እና በ 1950 ዓ.ም ወደ ጉጃም ዳንግላ ተልከው የወንጌልን እውነት ዘርተዋል። በ 1959 ዓ.ም ወደ ኑራኤራ ተልከው የነበሩት ደግሞ 1ኛ ወንጌላዊ ታገሠ ባምቦሮ፥ 2ኛ ወንጌላዊ ዮሐንስ አኑሎ እና 3ኛ ወንጌላዊ ሞላ አቡዬ ናቸው። እነርሱም አደራቸውን ተወጥተዋል።

ከ1958-1964 ዓ.ም ወደ ጉጃም ድባጢ ወደ ምዕራብ ጉጃም ዳንግላ ተልከው የነበሩት፡- 1ኛ ወንጌላዊ ተሰማ ሙጉሮ፥ 2ኛ ወንጌላዊ ታደሰ ኤርቲሮ፥ 3ኛ ወንጌላዊ ጴጥሮስ ኤርቲሮ ሲሆኑ ሌሎችም በተለያዩ ጊዜያት ሄደው የዘሩት ቃል ዛሬ በቅሎ አድጎ ፍሬ በማፍራት ላይ ይገኛል።

ወንጌላዊ ማቴዎስ ዳታጌና ወንጌላዊ ኃይሌ ጎቤ በ1950 ዓ.ም ወደ ትግራይ ማይጨው ተልከዋል። ወንጌላዊ በቀለ ወርቁ እና ወንጌላዊ ዳና ዳለሎ ወደ አላማጣ ተልከው ከሰይጣን እሥራት ነፃ የሚያወጣውን የወንጌል እውነት ዘርተዋል።

በወሎ ደሴ በቦሩ ሜዳ ዙሪያ ተልከው የወንጌልን ብርሃን የፈነጠቁ ደግሞ ወንጌላዊ ኢዩኤል ፉጌ ፥ ወንጌላዊ ታፈሰ ዕልጎ፥ ወንጌላዊ ዮሐንስ ደጋጋ፥ ወንጌላዊ አዲሴ ቤሌሎና ሌሎችም ነበሩ።

ወደ ወሊሶ ተልከው ከነበሩት ደግሞ ወንጌላዊ ዮሐንስ በሊሎ እና ሌሎችም ነበሩ። እነዚህን አንጋፋ ወንጌላውያንን የወንጌል ስርጭት ታሪክ እያስታወሳቸው ይኖራል።

ረ. በእነዚያ ዘመናት የሴቶች ተሳትፎ በወንጌል ስርጭት

የምሥራቹን የወንጌል ቃል የማድረስ አደራና ኃላፊነት የወንዶች ብቻ ሳይሆን የሴቶችም ጭምር መሆኑን በዛን ዘመን የነበሩ ሴቶች ጠንቅቀው ያውቁ ነበር። ወንዶች ለወንጌል አገልግሎት ሲወጡ

ብቻቸውን መሄድ ስለማይገባቸው ከሴቶች እህቶቻቸው ጋር በጋብቻ ተጣምረው መውጣት ስለነበረባቸው በጋብቻ ላይ የነበረውን የሥጦታ (ጥሎሽ) መናርን ከምባታ ወንጌላዊት በውስጠ ደንብ ደንግገው አስቀሩት። ለወንጌል አገልግሎት የሚወጣ ወጣትና ወጣቷ ለጋብቻ ከተስማሙ ፈቃደኝነትዋ ተረጋግጦ በዘፍ. 14:56-60 በተጻፈው መሠረት ዘመዶቻቸውም ተስማምተው መርቀው ከባሉቻቸው ጋር ተሰልፈው የወንጌልን አደራ እንዲያዳርሱ ይሸጁአቸዋል።

የወንጌልንም አደራ ለማድረስ በሄዱበት አካባቢ ወንዶች በቀን ወንጌልን ለማሰራጨት በሚሄዱበት ጊዜ ባለቤቶቻቸው በጸሎት እየደገፉአቸው የማይሠራ አይብላ በሚለው በጌታ ቃል መርሆ መሠረት ለኑሮ መደጎሚያ እንዲሆንላቸው የእጅ ሙያ እየሠሩና ሕፃናትንም በማሳደግ ኃላፊነት እየተደጋገፉ ቃሉን ያሠራጩ ነበር።

“ድካማቸው መልካም ዋጋ አለውና አንድ ብቻ ከመሆን ሁለት መሆን ይሻላል” (መክ. 4:9)።

በሌላ ጎን ከሊሙ ማኅበር እመት ሀከላ ዓመሌ የሚባሉ እናት የወንጌልን አርማ አንሥተው የእነ አባ ጎሌን ፈለግ ተከትለው ከሊሙ እስከ ባዳዎች፣ ቀዕላማ፣ አቦንሣ፣ ዌረቦያ፣ ሲቄ፣ ኩየአና ቃጫ ድረስ በእግራቸው እየተተዘዋወሩ እናቶችን እየሰበሰቡ ለመኝታ የሚሆነውን “ጅባ” እንዲሠሩ የእጅ ሙያ በማስተማር ጭምር ወንጌልን በምሳሌ እየዘሩ “ከእምነታችሁ የሚያስከዳችሁ ችግር ሳይሆን ድሎት ስለሆነ ከችግር ስትወጡ ጌታን እንዳትረሱ” እያሉ የብርድንና የፀሐይ ሙቀትን ምሳሌ እያደረጉ “ሰው በብርድ ጊዜ ልብሱን በደንብ ወደ ሰውነቱ አስጠግቶ ይለብሳል። በሙቀት ጊዜ ግን ልብሱን አውልቆ በእጁ ይይዛል” እያሉ ያስተምሩ ነበር።

ሰ. የራልፍ ጄኮብስን አገልግሎት

በ 1945 ዓ.ም ራልፍ ጄኮብስን በከምባታና ሃዲያ አውራጃ ውስጥ እየተዘዋወሩ ወንጌልን በማስተማር ቤተ ክርስቲያናትን በሚያደራጁበት ወቅት በትርጉም ሥራ እንዲረዷቸው ከሚሸግዳ ክፍለ ማኅበረ ምእመናን አቶ ሻሜቦ መኪሶ ተመደቡላቸው። በዱራሜ ሚስቱን ጣቢያ ዙሪያ ያሉትን ቤተ ክርስቲያናትን ለማስተማር ከአቶ ሻሜቦ ጋር ሆነው ዱክ በሚባል ፈረሳቸው ላይ እየተቀመጡ ለማስተማር በሚዘዋወሩበት ጊዜ ፈረሱ በጣም ሯጭ ስለነበረ በቆላ በገደላማ አካባቢ ድንገት ወድቆ አንገቱ ተጠምዝዞ ሞተ። ጌታ ግን ራልፍ ጄኮብስንን ጠበቃቸው። ስለዚህ እርሳቸው በብዙ ቦታ እንደምሳሌ እየተጠቀሙ “እንደ ዱክ ሲሮጡ የዚህ ዓለም ነገር ድንገት ያልፋል!” እያሉ ያስተምሩ ነበር።

ራልፍ ጀኮብሰን ከመንፈሳዊ ትምህርታቸው ጌን የመጀመሪያ ሕክምና እርዳታን በመስጠት እያገለገሉ ሲኖሩ ጌታ ሥራቸውን ባርኮ ስላስፋላቸው ሸክሙን ለመጋራት ብዙ ሚስቶናውያን ወደ ዱራሜ ጣቢያ ደረሱ።

የአካባቢውን ልጆች ደብተርና እርሳስ በነፃ እየሰጡ ኑ ተማሩ እያሉ በማባበል የቀለም ትምህርትን በወንዝ ዳር ባለች በትንሽ ሣር ክዳን ቤት ውስጥ ያስተምሩ ነበር። ይህንን የአንደኛ ደረጃ ትምህርት ለማስተማር ሚስ ራስል የሚባሉ አስተማሪ ትምህርት ቤቱን ያስተዳድሩ ነበር። የሕክምናን አገልግሎት ለመሸከም ሚስ ሸክል የሚባሉ መጥተው በትንሽ ጎጆ ቤት ውስጥ ሕክምና ይሰጡ ነበር።

በ 1946 ዓ.ም ላይ ራልፍ ጀኮብሰን ለዓመት ዕረፍት ወደ አገራቸው ሲሄዱ በቦታቸው ሚስተር ቶሚሊንሰን የሚባሉ ለወንጌል ሥራ አስተዳደር ለአንድ ዓመት ወደ ዱራሜ መጡ።

እርሳቸውም ስለ ድርብ ጋብቻ እና ስለ አልኮል መጠጥ አላስፈላጊነት አጥበቀው በማስተማራቸው፤ ሁለትና ሦስት ሚስቶች የነበራቸውና የሚያሰክረውንም መጠጥ እየጠጣንም አማኞች እንሆናለን የሚሉት ሰዎች ከመጀመሪያዎቹ አማኞች ጎብረት መካከል “የመጠጥ ማጎበር” ተብለው ተለዩ። ከዚያ ወዲህ የተለያዩ የዶክትሪን ልዩነት ትምህርትም ሲገባ እያንዳንዱ እንደ መረዳቱ መጠን ልዩ ልዩ ስም እየወሰዱ መለየት ጀመረ። ሆኖም እነዚህ ሚስቶናውያን ጥሩ መሠረት ቢጥሉም የእኛ መሠረታችን መጽሐፍ ቅዱስ ነው። “የእግዚአብሔር ጸጋ እንደተሰጠኝ መጠን እንደ ብልሃተኛ የአናጺ አለቃ መሠረትን መሠረትሁ፤ ሌላውም በላዩ ያንጸል። እያንዳንዱ ግን በእርሱ ላይ እንዴት እንዲያንጽ ይጠንቀቅ። ከተመሠረተው በቀር ማንም ሌላ መሠረት ሊመሠርት አይችልምና፤ እርሱም ኢየሱስ ክርስቶስ ነው” (1ኛ ቆሮ. 3:10-11)።

በፊልጵ 3:12-15 በተገለጸው መሠረት የሚሆነውን እውነት ሁሉ መንፈስ ቅዱስ በሚገልጸው መሠረት ሊፈጸም እንደሚገባ የጽሑፉ አዘጋጅ ያምናል።

ሸ. የመጽሐፍ ቅዱስ ትምህርት ቤቶች መከፈት

ገስ ካይዘር በዱራሜ ጠዛ በትንሽ ጎጆ ውስጥ የመጽሐፍ ቅዱስ ትምህርት ቤት ከፍተው ሲያስተምሩ ቆይተው አዲስና ሰፊ ያለው ባለ ቆርቆሮ ክዳን ቤት በ1949 ዓ.ም ተሠርቶ በዱራሜ ጠዛ የመጽሐፍ ቅዱስ ትምህርት ቤት በ1950 ዓ.ም ተከፈተ።

በተከፈተው ትምህርት ቤትም ውስጥ የአካባቢውን ቤተ

ክርስቲያናት ሽማግሌዎች ከነባለቤቶቻቸው ያስተምሯቸው ነበር።

ስለ ቤተ ክርስቲያን አያያዝና አስተዳደግ ጭምር የመጽሐፍ ቅዱስን ጭብጥ ቃል ተምረው ወደ እየቀዩአቸው ሲመለሱ አንድ አዲስ አጥቢያ ቤተ ክርስቲያን ሲቋቋም ማለትም ከእናት ቤተ ክርስቲያን ተለይቶ ራሱን ሲችል ቢያንስ ቢያንስ መጽሐፍ ቅዱስን ከተማሩት አንድ ሰው መጋቢ መሆን እንዳለበት አጠንክረው አስተምረዋል። ይህም ሁኔታ እስከ ዛሬ እንደ ቀጠለ ነው።

በተጨማሪም በ1949 ዓ.ም ላይ የቀለም ትምህርትን በተጠናከረ ሁኔታ ለማስተማር ሚስተር ጆን ካምቤል የሚባሉ ሚስቶናዊ መጥተው በእርሳቸው ዳይሬክተርነት በጣዛ ግቢ እስከ 10ኛ ክፍል የተከፈተበት ባለ ቆርቆር ክዳን ቤት ተሠርቶ ሥራው ቀጠለ። የተለያዩ ሚስቶናውያንም መጥተው አገልግሎት ሰጡ።

በቦቢቾና በዱራሜ ሚስቶናዊ ጣቢያ የነበሩት ትምህርት ቤቶች እስከ 6ኛ ድረስ የመጽሐፍ ቅዱስ ትምህርት ቤቶች፡- በቦቢቾ እስከ 8ኛ በዱራሜ እስከ 10ኛ የቀለም ትምህርት ደረጃ ትምህርት ቤቶች ብዙ ወንጌላውያንን፣ ምሁራን ዶክተሮችን ፕሮፌሰሮችንና የጤና ባለሙያዎችን አስገኝተዋል። እነዚህም ባለሙያዎች እንደየተስጥዎአቸው በኢትዮጵያ ምድር በያሉበት ሕዝቦችን በማገልገል ላይ ይገኛሉ።

በዚያን ዘመን የአካዳሚ ትምህርት የጤና ክሊኒኮች፣ የመጽሐፍ ቅዱስ ትምህርትና የአካባቢ የወንጌል ሥራ ጉብኝት ከብዙ ሠራተኞች ጋር እስከ 1966 ዓ.ም ድረስ በተጠናከረ ሁኔታ ይሠራ ነበር። በዚያን ዘመን በጉብኝት የታወቁ ሚስ መከምበር የሚባሉ ሚስቶናዊት ከወ/ሮ አስቴር አግዴ (አስተርጓሚ) ጋር ሴቶችን እያስተማሩ እስከ ሶሮ፣ ኩየአ፣ ሚሽግዳ፣ ጌዮጣና ጠምባሮ...ወዘተ እየተዘዋወሩ ያስተምሩ ነበር። ታዲያ በጠምባሮ ሴቶችን በማስተማር ላይ እያሉ ስለ ታመሙ ራሳቸው ጀኮብስን ወደ አዲስ አበባ ወስደዋቸው ሲመረመሩ በሽታቸው ካንሰር ሆኖ ተገኘ። በዚያን ጊዜ ራሳቸው ጀኮብስን ይዘዋቸው ወደ አሜሪካ ሄዱ። ወደ ቤታቸውም ሳይደርሱ በሆስፒታል ውስጥ በጣም እየተደሰቱ ፊታቸው እየበራ ከዚህ ዓለም ተለዩ። በለቅሶአቸው ሥነ ሥርዓት ላይ ራሳቸው ጀኮብስን የእግዚአብሔርን ቃል እየተናገሩ የሕይወት ታሪካቸውን መናገር ሲጀምሩ የሐዘን ተካፋዮች የነበሩት ልባቸው ተነክቶ የጀመሩት ሥራ እንዳይቋረጥ በማለት ገንዘብ አዋጥተው ለራሳቸው ጀኮብስን ሰጡአቸው። እርሳቸውም ገንዘቡን ወደ ኢትዮጵያ ዱራሜ ድረስ አምጥተው የሚስ መከምበርንም ዕቃ ሸጠው ጨምረው በጣዛ ግቢ ለመታሰቢያ የሴቶች ትምህርት ቤት ተሠርቶ ሴቶች ከየአካባቢው

እየተሰበሰቡ ሲማሩ ቆይተዋል። በአሁኑ ጊዜ (በዚህ ዘመን) ቤቱ ለመጽሐፍ ቅዱስ ትምህርት ቤት ቢሮነት እያገለገለ ነው።



በፎቶግራፉ ላይ የሚታየው የመጽሐፍ ቅዱስ ትምህርት ቤቱ ርእሰ መምህር አቶ አቡዬ ረጃቶ በዚያ ቢሮ ውስጥ የዕለት ተግባራቸውን ሲያከናውኑ ነው። “እንኪያስ ምግባቸውን በጊዜው ይሰጣቸው ዘንድ ጌታው በቤተሰቦቹ ላይ የሾመው ታማኝ ልባም ባሪያ ማን ነው? ጌታው መጥቶ እንዲህ ሲያደርግ የሚያገኘው ያ ባሪያ ብፁዕ ነው (ማቴ. 24:45)።


በ1966 ዓ.ም በመጣው የመንግሥት ለውጥ ወቅት በመላ ኢትዮጵያ ከነበሩት ቤተ ክርስቲያናት አብዛኞቹ ሲዘጉ ጌታ በታምራቱ እየተዋጋ የዱራሜ ጣዛ እና የቦቢሾ የመጽሐፍ ቅዱስ ትምህርት ቤቶችና የአካባቢው ከ 600 የሚበልጡ ቤተ ክርስቲያናት ሳይዘጉ ቆይተዋል። ወደ ሁለቱ ትምህርት ቤቶችም ከጋሙ ጎፋ ማንበር፣ ከቁጫ ማንበር፣ ከወላይታ ማንበር፣ ከዋካ ማንበር፣ ከጁማ

ማኅበር፥ ከባሌ ማኅበር፥ ከአርሲ ማኅበር፥ ከጎጃም ድባጢ ማኅበር፥ ከወንጂና መተሃራ ማኅበር፥ ከጨንቻ ማኅበር፥ ከወሎ ማኅበር፥ እና ከቡርጂና አማሮ ማኅበር የጌታ ሐዋርያት እየመጡ የመጽሐፍ ቅዱስ ትምህርት ተምረው ለየአካባቢአቸው አደራና ኃላፊነትን እየተሸከሙ ተመልሰዋል።

በዚያን ዘመን በሌሎች አካባቢዎች የነበሩ ጸሎት ቤቶች ተዘግተው የቤተ ክርስቲያን መሪዎች ይታሠሩ ነበር። በዚያው ጊዜ ለወደፊት ጌታ ለቤቱ አገልግሎት ሸክም ያላቸውን ሁሉ ከየአቅጣጫው እየመለመለ አምጥቶ ስለ ስሙ በጠበቃቸው ስፍራዎች ላይ ካሠለጠናቸው በኋላ ቤተ ክርስቲያኖቹ በየስፍራው ተከፍተው ሥራቸውን ማንቀሳቀስ በጀመሩበት ወቅት የቤተ ክርስቲያናት ሥራና ኃላፊነት በእነዚህ ሰዎች ላይ ተጣለ።

ቀ. የሰይጣን ሥራ መሟሸሽ

ሻሸጌ በ1947 ዓ.ም ከአቶ ጫዕምሶ አንቼ የተነገረ ታሪክ።



በፎቶግራፉ ላይ አጠር ብለው የሚታዩት አቶ መናሞ ሁሮ ከአቶ ጫዕምሶ ጋር ሆነው ለብዙ ዘመናት የወንጌልን ዓርማ ያነሡ ናቸው።

በመጀመሪያ በሻሸኑ ምድር ጌታን የተቀበሉት፡- 1ኛ አቶ አርታቦ ባደሮ፣ 2ኛ አቶ ጫዕምሶ አንቼና፣ 3ኛ አቶ ገለቶ ኮኬቦ ነበሩ።

በከምባታና ሃዲያ ምድር በስተ ምሥራቅ በሚገኘው ሸለቆ ውስጥ ዛሬ ከ37 የሚበልጡ አጥቢያ ቤተ ክርስቲያናት ይገኛሉ። በመጀመሪያ የወንጌልን ችቦ ያበሩት አቶ አርታቦ ባደሮ፣ አቶ ጫዕምሶ እና አቶ ገለቶ ነበሩ። እነርሱም ገና በወጣትነታቸው ጌታን አምነው በአካባቢአቸው ለሚገኘው ሕዝብ ለትንሹም ለትልቁም ወንጌልን እየሰበኩ ይዞሩ ነበር።

በዚያን ዘመን በዚህ ሸለቆ ውስጥ የነበረው ሕዝብ በሙሉ (የከምባታ ብሔረሰብ) ከባሕር ወለል 3000 ሜትር በላይ ከፍ ብሎ ወደ ሚገኘው ወደ አምባርቾ ተራራ ድረስ እየወጣ አባ ሠፊ ለተባሉ ጠንቋይ ይሰግድ ነበር። ይመለከ የነበረው ጠንቋይም የጠንቋዮች ሁሉ አለቃ ነኝ ስለሚል ሕዝቡ ሁሉ አባ ሠፊ ለሚባለው ለዚህ ሰው ልዩ ልዩ ስጦታዎችን እየወሰደ እጅ መንሻ ያበረክት ነበር።

የሻሸኑ ሕዝብም ሲገዛለት የነበረው ይህ የተራራው ጠንቋይ አባ ሠፊ በሻሸኑ በአቶ ጫዕምሶ አንቼ ቤት አጠገብ የነበረችውን ልጃገረድ ሊያገባት ጀርባዋን መትቷት እጮኛው ሆና ትኖር ነበር።

ጠንቋዩ ከአጫት ጊዜ ጀምሮ ፀጉሯ አይላጭም፣ አትታጠብም፣ ወዚ ደርቆ ውበቷን አጥታ አመዳም ሆና መኖሯ ለጠንቋዩ ክብሩ ነበር።

ከዕለታት አንድ ቀን ከሩቅ አገር የዘመድ ለቅሶ መጥቶ ጎረቤቶች በሙሉ ተጠራርተው ለቀብር ሲሄዱ የልጅቷ ቤተሰቦች ቤት ንብረታቸውን አስጠብቀዋት ሄዱ።

በዚያ መኻል አቶ ጫዕምሶ ወደ ልጅቷ ሄደው “ከአባ ሠፊ አሥራት ትፈቺያለሽና በጌታ በኢየሱስ ክርስቶስ እመኚ” አሉአት። እርሷም “አባ ይገድሉኛል” አለች። አቶ ጫዕምሶም መልሰው “ኢየሱስ እኮ ከአባም በላይ ነው አትሞችም፤ ብቻ እመኚ” አሉአት። ልጅቷም “እንደዚህ ከሆነማ እሺ አምናለሁ” ብላ ቀኝ እጇን አንሥታ “ሰይጣንን ክጀ ኢየሱስን አምኛለሁ” ብላ ጌታን ተቀበለች። አቶ ጫዕምሶም ወዲያውኑ ውኃ አመቀው ፀጉሯን አጥበው ላጩአት። ቀጥለውም “ወላጆችሽ ቢመጡ ስለሚያስክዱሽ አማኞች በብዛት ወደ ሚገኙበት አካባቢ እንሸሽ” አሉአት። እርሷም ቤተሰቦቿ ቤት ንብረቱን ሁሉ አደራ ሰጥተዋት ስለሄዱ ልትሰደድ ፈቃደኛ አልሆነችም።

ወደ ማታ ወላጆቿ ተመልሰው መነካት የሌለበት ፀጉሯ ተላጭቶ ስላዩአት ወዲያውኑ ኡኡታውን አቀለጡት። ጎረቤቶቻቸው ምን መጣ በማለት እየተሯሯጡ ወደዚያ ቤት ሲሄዱ አንዱ ጦር የያዘ ሰው ጦሩን እየሰበቀ ሲሮጥ አቶ ጫዕምሶ በሰፈሩ ባለው ጉብታ ላይ ሆነው ይመለከቱ ነበር። በዚህ ጦር ይወጋኝ ይሆን ብለው በልባቸው ሥጋት ነበር። ሆኖም ጌታ ተጠነቀቀላቸው። ያ ጦሩን ነጥቆ የመጣው ሰው በጩኸት ወጥቶ ለተሰበሰበው ሕዝብ “ይህችን ልጃገረድ ፀጉሯን የላጫት ጫዕምሶ ከሆነ ዘንዳ ነገ ጧት ወደ አባ ሠሬሽ አንድ እንሥራ ማር ይዞ ሄዶ ጉዳዩን ነገሮ ከማስገደል በስተቀር ሌላ መፍትሔ አይኖርም!” በማለት አሳብ አቀረበ። ሕዝቡም በዚሁ አሳብ ተስማምቶ በማግሥቱ ከአካባቢ ሽማግሌዎች ለትዝብት ተጨምረው ልጅቷንም ይዘው ማሩን አሸክመው ወደ ጠንቋዩ ሄዱ። ጠንቋዩ ንዳ ውስጥ ወንበር ላይ ቁጭ ብሎ ነበር። የልጅቷም አባት በጠንቋዩ ፊት ቆሞ “እኛ በሌለንበት አንድ ልጅ የእጮኛዎን ፀጉር ስለላጫት እንዲገድሉት ልንነግርዎ ነው የመጣነው፤ ልጅቷም ይችትና” በማለት የሄደበትን ጉዳይ ተናገረ።

ጠንቋዩም ከተቀመጠበት ወንበር ላይ አንገቱን አስግኝ ዓይኑን አፍጥጦ በቁጣና በንዴት ቃል “ምን ዓይነት ደፋር ነው እንዲህ ሊነካት የቻለው?” ብሎ በፉከራ ቃል ጠየቀ።

የልጅቷም አባት “በጎረቤታችን አንድ በኢየሱስ ያመነ ወጣት (የሱስ መና የሆነ) ይህንን አደረገ” ብሎ ሊናገር ገና ከአፉ የኢየሱስን ስም ሲጠራ ረዝሞ የነበረው የጠንቋዩ አንገት ወደ ውስጥ ገባ። አንደበቱ ተሳስሮ ልሳኑም ተይዞና “እኔ አልችለውም። ኃያሉን ጌታ መቋቋም ስለማልችል የምታደርጉትን እነግራችኋለሁ፤ ከዚህ ተመልሳችሁ እንደሄዳችሁ የላጫት ሰውዬ የእጁ ጥላ በልጅቷ ላይ ስላረፈ፣ ጥላው እንዲለቅቃት በድጋሚ ላጩአት” ብሎ መመሪያ ሰጠ። ሰዎቹም የእንስራውን ማር አስረክበው ሲመለሱ በልጅቷ ላይ አርፎ የነበረው የአቶ ጫዕምሶ ጥላ የኢየሱስ ጥላ ተምሳሌት በመሆኑ ጠንቋዩ ፈርቶ በልጅቷ ላይ ያደረውን የእግዚአብሔር ኃይል እንደማይችለው አምነው ተመለሱ። “ለካስ ይገድለናል ብለን ለሰይጣን እየገበርን የምንኖረው በከንቱ ኖሯል?” በማለት ሕዝቡ ወደ ጌታ ዞር አለ።

“እግዚአብሔር በጳውሎስ እጅ የሚያስገርም ተአምራት ያደርግ ነበር። ስለዚህ ከአካሉ ጨርቅ ወይም ልብስ ወደ ድውዮች ይወስዱ ነበረ። ደዌያቸውም ይለቃቸው ነበር። ክፉዎች መናፍስትም ይወጡ ነበር” (ዮሐዋ. 19:11-12)።

በአባቶቻችን ዘመን የአማኞች እጅ የጨበጠው ይፈወስ ነበር።

አጋንንትም እየጮኹ ይሰደዱ ነበር። “ወገኖች ርኩሳን መናፍስት በኢየሱስ ታላቅ ኃይል ድል ተመትተዋል። አታላዩን ሰይጣንና አጋንንትን አትፍሩ፤ አታምልኩ። ወንጌል ነፃ ያወጣልና ወደ ኢየሱስ ጉ!

በ. የቤተ ክርስቲያናት እንቅስቃሴ በዘመነ-ደርግ (1966-1983 ዓ.ም)

በ1972 ዓ.ም የከምባታና ሃዲያ አውራጃ አንድ ከፍተኛ ባለሥልጣን የነበረ ሰው “በዱራሜና በሾኔ ቀይ ሽብር አፋፍማለሁ” ብሎ ውስጥ ለውስጥ ለወረዳ አስተዳዳሪዎች “በዚህ ቀን ስለምመጣ የእምነት አባቶችን ዋና ዋና ሰዎችን በሾኔና በዱራሜ ሰብስባችሁ ጠብቁኝ” በማለት ምሥጢራዊ መልእክት አስተላለፈ።

በትእዛዜም መሠረት በተቀጠረው ቀን ወደ አደባባይ ሊቀርቡ የሚሸግዱ ክፍለ ማኅበር መሪ አቶ አየለ አንዮና የቤተ ክርስቲያን መዘምራን ተይዘው በሾኔ ከተማ አንድ ተሠርቶ ባላለቀ ቤት ውስጥ ታሠሩ። ቤቱም መዝጊያ የሌለው በመሆኑ በውስጡ በቆሻሻ ዝቃጭ የተሞላ ስለነበረ እሥረኞቹ ተንበርክከው ጌታን የሚጠሩበትን አጥተው ሲቸገሩ ጌታ ኃይለኛ ዐውሎ ነፋስን ልኮ የቤቱን ቆሻሻ ሙልጭ አድርጎ ጦርጌ የቤቱን ጣሪያ በታተነ። በዕለቱ በሾኔ ከተማ የብዙ ሰዎችን ቤት ጣሪያ ነፋሱ ነቃቀለ። ከዚያም ወደ ሌላ ሁለተኛ ቤት ወስደው አሠሯቸው። በድጋሚ ያንንም ቤት ጌታ ኃይለኛ ነፋስ ልኮ ነቃቀለ። ወደ ሦስተኛም ቤት ወስደው አሠሯቸው። በዚያ ቤት ሌሊት ሲገርፋቸው የነበረው ካድሬ እጁ ደነዘዘ። በዚያው ምሽትም አበደ። ሳይነጋ ወደ ወሊሶ ጠበል ተወሰደ፤ በዚያው ሞተ። እሥረኞቹም ይህንን ሰሙ። ጌታም ከእነርሱ ጋር መሆኑን ስላረጋገጠላቸው ጸጋው በዛላቸው።

በቀጠሮው ቀን ከላይ የተጠቀሰው ባለሥልጣን ቀይ ሽብርን ለማፋፋም ታጥቆ ተነሥቶ ከሆሣዕና ከተማ በጂፕ መኪና ብቻውን ተቀምጦ ወደ ሾኔና ወደ ዱራሜ ጉዞ ጀመረ። ሆሣዕና ከተማ ሲደርስ ሁለት ቤት የከፍተኛ ሁለተኛ ደረጃ ተማሪዎች ሊፍት ጠይቀውት አብረው ሲመጡ ወደ ሌሾ ማዞሪያ ለመድረስ ጥቂት ኪሎ ሜትር ሲቀረው በአውላላ ሜዳ ላይ እየበረረ ሳለ መኪናው ተገለበጠ። በደረሰበትም አደጋ ሰውዬው ከወገቡ በታች ሽባ ሆኖ እዚያው ወደቀ። እነዚያ ልጃገረዶች ግን ጌታ ለምስክርነት ያስቀመጣቸው ስለነበሩ ምንም ሳይሆኑ ቀሩ። ቀይ ሽብሩም በዚህ ሁኔታ ሳይፈጸም ተገታ። እግዚአብሔር አምላክም ተዋጊነቱን አስመሠከረ።

በዚያ ዘመን በነበሩት አማኞች መካከል በአባቶችና በልጆች መካከል ከፍተኛ መግባባትና ፍቅር ነበር። የቤተ ክርስቲያናት መሪዎች በወርሃዊ ስብሰባ ጊዜ በነበራቸው አንድነት በመጀመሪያ ከጌታ ኃይለ ለማግኘት የእንብርክክ የጸሎት ጊዜ ነበራቸው።

ከጌታ ኃይለ ካገኙ በኋላ የጌታን ቃል ሰምተው ወደ ዕለቱ ውይይት ሲገቡ፥ የመጀመሪያ አጀንዳቸው በወንጌል ስርጭት ዓላማ ላይ ያተኩራል። ምክንያቱም የእግዚአብሔርም ዓላማ በነፍሳት መዳን ጉዳይ ላይ ስለሆነ ቤተ ክርስቲያንም በምድር ላይ ያለችው ለዚህ ዓላማ ስለሆነ ነው። የወንጌላውያንን ስንቅ ከየተወካዮች መሰብሰብና ገንዘቡን በወንጌል ስርጭት ማዋል ተቀዳሚ ሥራቸው ነበር። ሽማግሌዎቹ ወንጌላውያንን ወደ ሄዱበት አቅጣጫ በመሄድ እየጎበኙ ያጽናኑአቸው ነበር። ጌታም አብሯቸው ይሠራ ነበረ።

ቤተ ክርስቲያናትም እንዳይዘጉ በመጠበቅ ቸርነቱን አሳይቷል። የፈርዖን ቊጣ የእስራኤልን ሕዝብ ሊጨርስና ሊነካ ያለመቻሉና ጌታ በኮራብ ተራራ በቊጣቋጦ ላይ እሳት ሲነድ ቊጣቋጦው ሳይቃጠል ያሳየው ትዕይንት በዚያን ዘመን ለነበረችው ቤተ ክርስቲያን ተደርጎላታል (ዘጸ. 3:1-12)።

በዘመነ-ደርግ ፍልስፍናው ለቤተ ክርስቲያናት የማይመች በመሆኑ በቀጥተኛና በተዘዋዋሪ መንገድ ቤተ ክርስቲያናትን ለማዳከም ከፍተኛ ጥረት ተደርጎ ነበር። ነገር ግን ቤተ ክርስቲያን ከመቼውም ዘመን ይልቅ ውስጥ ለውስጥ ተጠናክራ ነበር። በመጀመሪያው መቶኛ ዘመን ክርስቲያኖች እርስ በርሳቸው ለመጽናናትና ለመጸለይ ይሰበሰቡ የነበረው በግለሰቦች ቤት ነበር። በቆሮንቶስ ከተማ የነበሩት አይሁዳውያን ባልና ሚስት አቂላና ጽርስቅላ ቤታቸውን ለዚህ ለተቀደሰ አገልግሎት ሰጥተው ነበር (የሐዋ. 18:2 ፤ ሮሜ 16:5)።

“ከእናንተ ሁለቱ በምድር በማናቸውም በሚለምኑት ነገር ሁሉ ቢሰማሙ በሰማያት ካለው ከአባቴ ዘንድ ይደረግላቸዋል። ሁለት ወይም ሦስት በስሜ በሚሰበሰቡበት በዚያ በመካከላቸው እሆናለሁና።” (ማቴ. 18:19-20)። በዚህ ዓይነት ኅብረት የተጸለየውን ጸሎት ጌታ ስለሚሰማ ለሚያስቸግራት መንግሥትም ቤተ ክርስቲያን ጸሎትዋን ቀጠለች [መዝ.(34):15፤ 1ኛ ጢሞ. 2:1-2] ። የጌታ ልጆች የአምልኮን ስልት ቀይረው በየቤታቸው ተሰብስበው ጌታን ማምለክ ጀመሩ።

የቤተ ክርስቲያንን ታሪክ ስንመለከት ቤተ ክርስቲያንን የሚያዳክማት የጸሎት ማነስ፥ የኢኮኖሚ ችግር፥ የእርስ በርስ አለመስማማት፥ የማኅበረሰቡ መለዋወጥና የሐሰት ትምህርቶች...

ወዘተ እንጂ በፖለቲካ በኩል የሚመጣ ችግር አይደለም። ይህ ቤተ ክርስቲያንን ውስጥ ለውስጥ ያጠነክራታል እንጂ ከቶውንም አያዳክማትም። በተጨማሪም የሚያዳክማት ነገር ቢኖር ከመንግሥት ጋር በመንፈሳዊ ጉዳዮች በለዘብተኛ አቋም መስማማት ነው። የቤተ ክርስቲያንን መሪዎችና አገልጋዮችዋን መንግሥት ታማኞች ናችሁ በማለት ለጌታ ሥራ ጊዜ እንዳይኖራቸው በማድረግ በከባድ ኃላፊነት ውስጥ ሹመት መስጠት ስልቱ ነው። የደርግ መንግሥት በአገልጋዮቻችን ላይ ያሳየው ይህንን ነበር ። በአጠቃላይ የደርግ መንግሥት ለከፋት ያደረገው አሳብ ለቤተ ክርስቲያን ዕድገት ትልቅ መሠረት ጥሎልን አልፏል።

ጌታ ደግሞ ለልጆቹ የሚጠነቀቅ አምላክ በመሆኑ በምእመኑ ደረጃ የቤት ውስጥ ቤተ ክርስቲያን ተጠናክረ። ከዚያም አልፎ በየሠፈሩ ለማኅበራዊ ጉዳይ ምክሮችም ጭምር በተሰበሰቡበት ትንንሽ የቤተ ክርስቲያናት ቡድኖችን አደራጁ።

በብሉይ ኪዳን ዘመን መንፈስ ቅዱስ ይወርድ የነበረው በነቢያት፣ በካህናትና በነገሥታት ላይ ነበረ። በአዲስ ኪዳን ግን ባመኑት ሁሉ ላይ ስለሚወርድ በበዓለ ኀምሳ ቀን የጀመረው የመንፈስ ቅዱስ እንቅስቃሴ ስደትን ለመቋቋም ዋነኛና ዓይነተኛ ኃይል ሆነ። በሐዋርያት ዘመን የነበረች ቤተ ክርስቲያን ስደትን ተቋቁማለች፣ ለዓለምም ወንጌልን አድርሳለች፣ ቅዱሳንን መንከባከብ ችላለች፣ ኅብረተሰቡንም ቀይራለች፣ እግዚአብሔርንም ለማምለክ ችላለች፣ አባሎችዋም በጸጋ ደስተኞች ሆነዋል፣ በድህነታቸውም ረድተዋል (2ኛ ቆሮ. 8:1-3)።

አሁንም ትናንሽ የቤተ ክርስቲያናት ቡድኖች መጠናከር ይኖርባቸዋል። የአምልኮ ሥነ ሥርዓቶች በቤተ ክርስቲያን በየቤቱ ደግሞ በኃላፊው ማለትም ወንጌልን በሚያውቀው ወይም በምታውቀው አስተባባሪነት ቢቀጥል ለሚከተሉት ነጥቦች ይረዳል።

1. የእያንዳንዱን አባል ጸጋ ለመጠቀምና ለማሳደግ
2. የጌታን ቃል በጥልቀትና በስፋት ለማጥናት
3. በጸሎት ሕይወት ለማደግ
4. የአምልኮን ሥነ ሥርዓት ለመለማመድ
5. በመንፈስ ቅዱስ ኃይል ለማደግ
6. በጌታ መደገፍን ለመለማመድ...ወዘተ።

ይህ ዓይነቱ አሠራር ከቤተሰብ ወደ ትንሽ ቡድን ማደግ

ያስፈልገዋል። መሪዎችንም በየቡድኑ ማሠልጠን ብሎም የክትትል ትምህርት በመስጠት ማሳደግ ነው። አንድ ዛፍ ግንዱ ጠንካራ ሆኖ በቅርንጫፎቹ ላይ መልካም ፍሬ ሊያፈራ የሚችለው ሥሩ ጠንካራ የሆነ እንደሆነ ነው። “በመንፈሱ በውስጥ ሰውነታችሁ በኃይል እንድትጠነክሩ ክርስቶስም በልባችሁ በእምነት እንዲኖር እንደ ክብሩ ባለጠግነት መጠን ይስጣችሁ፤ የእናንተ ሥርና መሠረት በፍቅር ይጸና ዘንድ።...” (ኤፌ. 3:17-19)።

“የእግዚአብሔር ቃል በሙላት ይኑርባችሁ፤...” (ቆላ. 3:16)።
 “...የገዢ ቊጣ የተነሣብህ እንደሆነ ሥፍራህን አትልቀቅ።” (መክ. 10:4)።

በዚህ ዓይነት የተቀናጀች ቤተ ክርስቲያን ከውጪ ነፋስ ቢገፋት በዐለት ላይ ስለተመሠረተች አትወድቅም።

ምዕራፍ አምስት

ከ 1983 ዓ.ም ጀምሮ ያለው


የቤተ ክርስቲያናት እንቅስቃሴ

ለእግዚአብሔር የሥራ ጊዜ በመሆኑና መንጋዎቹን ወደ በረቱ ለመሰብሰብ ጊዜው በመቃረቡ በሩ ተከፈተ [መዝ. (119):126፤ ዮሐ. 10:16 እና 27-28] ።

በከምባታና ሃዲያ ምድር አሁን ያሉት የፕሮቴስታንት እምነት ተከታዮች አብያተ ክርስቲያናት ቃለ ሕይወት፣ መካነ ኢየሱስ፣ መሠረተ ክርስቶስ፣ ሙሉ ወንጌልና የሕይወት ብርሃን ናቸው። እነርሱም በግንዱ አንድነት በቅርንጫፍ ልዩነት በመሠረተ እምነት በመስማማት አገልግሎታቸውን በጎብረት እያከናወኑ ነው። “ሄዳችሁም፡- መንግሥተ ሰማያት ቀርባለች ብላችሁ ስበኩ።” (ማቴ. 7:10) የሚለውን የጌታችንና የመድኃኒታችን የኢየሱስ ክርስቶስን ትእዛዝ በየስፍራው በመተግበር ላይ ይገኛሉ።

በተጨማሪም በጌታችን በኢየሱስ ክርስቶስ ዳግም ምጽአት ዋዜማ መደረግ ያለበትን እውነት ለመግለጽ “በአንዳንዶችም ዘንድ ልማድ እንደሆነው መሰብሰባችንን አንተው፣ እርስ በርሳችን እንመካከር እንጂ፣ ይልቁንም ቀኑ ሲቀርብ እያያችሁ አብልጣችሁ ይህን አድርጉ” (ዕብ 10:25) በሚለው መሠረት በየአብያተ ክርስቲያናት

ዙሪያ ከሞት ወደ ሕይወት፥ ከድካም ወደ መንፈሳዊ ብርታት፥
የሚያደርስ መነቃቃት በመካሄድ ላይ ነው።



በሥዕሉ ላይ የሚታየው በከምባታና ሃዲያ አውራጃ በዌራሞ ቃለ
ሕይወት ቤተ ክርስቲያን ከነሐሴ 4-6 ቀን 1982 ዓ.ም በተካሄደው
የማነቃቂያ ፕሮግራም ላይ ሰውን ከኃጢአት ቀንበር ነፃ የሚያወጣ
የወንጌል እውነት ሲሰበክ ነው። “እንግዲህ ልጁ አርነት ቢያወጣችሁ
በእውነት አርነት ትወጣላችሁ።” ተብሎ ተጽፎአልና።



በዚህ ሥዕል ላይ የሚታየው ደግሞ ከምባታና ሃዲያ አውራጃ በሻሸጉ አፍቶ ቤተ ክርስቲያን ከግንቦት 17-19 ቀን 1982 ዓ.ም ብዙ ሰዎች ከጋጢአት እሥራት ነፃ ወጥተው ሕይወታቸውን ለጌታ እንዲያስረክቡ ምክንያት የሆነ መንፈሳዊ መነቃቂያ ፕሮግራም ነው። እግዚአብሔር ከሕዝቡ የሚፈልገው ሥነ ምግባር ሕይወትን ለእርሱ አስረክቦ ማገልገልን ነው። “ከእርሱ ጋር ለመሥዋዕት ኪዳን የቆሙትን ቅዱሳኑን ሰብስቡለት” [መዝ. (50):5]።



በ 1983 ዓ.ም የወንጌል አደራ ተረካቢዎች

በዱራሜ ከተማ በቍጥር 1 ቃለ ሕይወት ቤተ ክርስቲያን በድል ማለዳ በእሑድ አምልኮ ፕሮግራም ላይ የወንጌል አደራ ከእግዚአብሔር በጸጋ የሚሰጥ ከባድ አደራ ነው። ይህን ከባድ አደራ ከተቀበሉ በኋላ ተደላድሎ በመቀመጥ የሚሠራ ሳይሆን በመከራና በሞት ውስጥ አልፎ የመጣ ስለሆነ ይህንን ከግንዛቤ ውስጥ በማስገባት ከአሁን በኋላም ከአባቶች አደራውን ተረካቢ የሆኑ ወጣቶች ወንጌል የሚጠይቃቸውን መሥዋዕትነት ሁሉ ለመክፈል ራሳቸውን ማዘጋጀት ይጠበቅባቸዋል።

“...እስከ ሞት ድረስ የታመንህ ሁን፤ የሕይወትንም አክሊል

እስጥላሁ” (ራእይ 2:10)።

“... ወንጌልንም ባልሰብክ ወዮልኝ።” (1ኛ ቆሮ. 9:16)።

በምድር ላይ እውነተኛ የጌታ ሥራ ቅንጅት

“ወደ ዓለም ሄዱ ወንጌልንም ለፍጥረት ሁሉ ስበኩ” ብሎ ጌታችን ባዘዘን መሠረት የምሥራቹን ወንጌል ቃል ወደ ምዕራብ ጐጃም ለማድረስ ጸሐፊው ሰኔ 1987 ዓ.ም በዝግህ በረሃ ጉዞ ውስጥ ነው።

“ለደካማ ኃይልን ይሰጣል፥ ጉልበት ለሌለውም ብርታትን ይጨምራል፥ ብላቴኖች ይደክማሉ፥ ይታክቱማል፥ ጉበዛዝቱም ፈጽሞ ይወድቃሉ፥ እግዚአብሔርን በመተማመን የሚጠባበቁ ግን ኃይላቸውን ያድሳሉ፥ እንደ ንስር በክንፍ ይወጣሉ፥ ይሮጣሉ ፥ አይታክቱም፥ ይሄዳሉ አይደክሙም” (ኢሳ. 40:29-31)።

“እስከ ሽምግልና ድረስ እኔ ነኝ፥ እስከ ሽበትም ድረስ

እሸከማችኋለሁ፥ እኔ ሠርቻለሁ፥ እኔም አነሣለሁ፥ እኔ እሸከማለሁ፥
እኔም አድናለሁ” (ኢሳ. 46:4)።



የከምባታና ሃዲያ ቃለ ሕይወት ቤተ ክርስቲያን ባላት ኃላፊነት የወንጌል አደራ በፊልም አማካይነት በኢትዮጵያ ምድር ስታስተምር በ1987 ዓ.ም በምዕራብ ጉጃም በቤተ ክርስቲያን ውስጥ ጌታን በየግላቸው ዐውቀው ሳያምኑ በወላጆቻቸው በውርስ እምነት ብቻ ጌታን ሲያገለግሉ የነበሩትን ሕፃናት የወላጆቻቸው እምነት እነርሱን እንደማያድናቸው ተረድተው፡- ከሰይጣን ግዛት ወደ ኢየሱስ ሲገቡ በልባቸው የወሰኑትን የእምነት ቃል ኪዳናቸውን ውሳኔ ለማጽናት እጅ በማንሣት በማረጋገጥ በየግላቸው ለመዳን ጌታን ወደልባቸው

ሲቀበሉ። ይህም በሮሜ 10:10 “ሰው በልቡ አምኖ ይጸድቃል በአፉም መስክሮ ይድናል።” በሚለው በአምላካችን ቃል መሠረት ላይ ነው።

“ስለዚህ በሰው ፊት ለሚመሰክርልኝ ሁሉ እኔ ደግሞ በሰማያት ባለው በአባቴ ፊት እመሰክርለታለሁ። በሰው ፊትም የሚከደኝን ሁሉ እኔ ደግሞ በሰማያት ባለው በአባቴ ፊት እከደዋለሁ” (ማቴ. 10:32-33)።

“ኢትዮጵያ እጆቻዋን ወደ እግዚአብሔር ትዘረጋለች።” [መዝ. (68):31]።

“ከእነዚህ ከታናናሾቹ አንዱን እንዳትንቁ ተጠንቀቁ ፥ መላእክቶቻቸው በሰማያት ዘወትር በሰማያት ያለውን የአባቴን ፊት ያያሉ፥ እሳችኋለሁና” (ማቴ. 18:10)።





ሰኔ 20 ቀን 87 ዓ.ም በምዕራብ ጉጃም በዳንግላ ከጉሙዝ ብሔረሰብ ጌታን የተቀበሉት ወገኖች፡-

“...በደምሀም ለእግዚአብሔር ከነገድ ሁሉ ከቋንቋም ሁሉ ከወገንም ሁሉ ከሕዝብም ሁሉ ሰዎችን ዋጅተህ ለአምላካችን መንግሥትና ካህናት ይሆኑ ዘንድ አደረግሃቸው፤ በምድርም ላይ ይነግሣሉ (ራእይ 5:9-10)።

“ጌቶች ሆይ፤ እድን ዘንድ ምን ማድረግ ይገባኛል? አላቸው። እነርሱም በጌታ በኢየሱስ ክርስቶስ እመን፤ አንተና ቤተሰቦችህም ትድናላችሁ አሉት” (ዮሐዋ. 16:30-31)።



በ 1988 ዓ.ም የከምባታ ቃለ ሕይወት ቤተ ክርስቲያን መሪዎች አስተባባሪዎችና ወንጌላውያን በዱራሜ ጠዛ መጽሐፍ ቅዱስ ትምህርት ቤት በራፍ

“እንግዲህ እኔ ከእነርሱ ጋር ሽማግሌ የክርስቶስም መከራ ምስክር ደግሞም ሊገለጥ ካለው ክብር ተካፋይ የሆንሁ፡- በመካከላቸው ያሉትን ሽማግሌዎች እመክራቸዋለሁ፤ በእናንተ ዘንድ ያለውን የእግዚአብሔርን መንጋ ጠብቁ፤ እንደ እግዚአብሔር ፈቃድ

በውድ እንጂ በግድ ሳይሆን፤ በበጌ ፈቃድ እንጂ መጥፎውን ረብ በመመኘት ሳይሆን ጌብኙት፤ ለመንጋው ምሳሌ ሁኑ እንጂ ማሳበሮቻችሁን በኃይል አትግዙ፤ የእረኞችም አለቃ በሚገለጥበት ጊዜ የማያልፈውን የክብርን አክሊል ትቀበላላችሁ። እንዲሁም፤ ጌብዘች ሆይ፤ ለሽማግሌዎች ተገዙ፤ ሁላችሁም እርስ በርሳችሁ እየተዋረዳችሁ ትሕትናን እንደ ልብስ ታጠቁ እግዚአብሔር ትዕቢተኞችን ይቃወማልና፤ ለትሑታን ግን ጸጋን ይሰጣል።” (1ኛ ጴጥ. 5:1-5)።

ማጠቃለያ

ከዚህ በላይ እንደተመለከትነው ሁሉ አባቶቻችን ስለ ጌታ ፍቅር ብለው በከፈሉት መስዋዕትነት

- ሕይወታቸውን የሠውበትን፤
- ሬሳ ተሸክመው የተንገላቱበትን፤
- ሀብታቸውን የተዘረፉበትን፤
- የፊጥኝ ታሥረው የተገረፉበትን፤
- በወሀኒ የተጣሉበትን፤
- የዓለም መቀለጃ የሆኑበትን፤
- በዘመዶቻቸው የተጠሉበትን፤
- ከዓለም ተለይተው የጠበቁትን፤
- በፍቅር ያቆዩትን፤
- ከሰይጣን ጋር ታግለው ያሸነፉበትን፤
- በመንፈስ ቅዱስ ኃይል በተጋድሎ ያቆዩትን እውነት አንልቀቅ።

ኢየሱስ በዮሐንስ 8:32 “እውነትም አርነት ያወጣችኋል አላችው።”

አባቶቻችን ይህንን እውነት ተረድተው የያዙት የእውነት እምነት ነፃነትን አጎናጸፎናል። ታሪካችንንም ለውጦአል።

“በተወለድሽበት ቀን ከሰውነትሽ ጉስቀኝልና የተነሣ በሜዳ ሳይ ተጣልሽ እንጂ ከዚህ አንዳች ይደረግልሽ ዘንድ ዓይን

አልራራልሽም፡ ማንም አላዘነልሽም፡፡

“በአንቺም ዘንድ ባለፍሁ ጊዜ በደምሽም ውስጥ ተለውሰሽ ባየሁሽ ጊዜ...ነገር ግን ዕርቃንሽን ሆንሽ፡ ተራቀቀሽም ነበርሽ፡፡ በአንቺ ዘንድ ባለፍሁና ባየሁሽ ጊዜ፡ እነሆ፡ ጊዜሽ የፍቅር ጊዜ ነበረ፡ እኔም መጐናጸፊያዬን በላይሽ ዘረጋሁ ኀፍረተ ሥጋሽንም ከደንሁ፡ ማልሁልሽም ከአንቺም ጋር ቃል ኪዳን ገባሁ፡ ይላል ጌታ እግዚአብሔር፡ አንቺም ለእኔ ሆንሽ፡፡ በውኃም አጠብሁሽ ከደምሽም አጠራሁሽ በዘይትም ቀባሁሽ፡፡ ወርቀ ዘቦም አለበስሁሽ በአቆስጣ ቁርበትም ጫማ አደረግሁልሽ፡ በጥሩ በፍታ አስታጠቅሁሽ በሐርም ከደንሁሽ፡፡ በጌጥም አስጌጥሁሽ በእጅሽም ላይ አንባር በአንገትሽም ላይ ድሪ አደረግሁልሽ፡፡ በአፍንጫሽም ቀለበት በጆሮሽም ጐትቻ በራስሽም ላይ የክብር አክሊል አደረግሁ፡፡ በወርቅና በብር አጌጥሽ፡ ልብስሽም ጥሩ በፍታና ሐር ወርቀ ዘቦም ነበረ፡ አንቺም መልካምን ዱቄትና ማርን ዘይትንም በላሽ፡ እጅግ በጣም ውብ ሆንሽ ለመንግሥትም ደረሰሽ፡፡ ባንቺ ላይ ካኖርኋት ከክብራ የተነሣ ውበትሽ ፍጹም ነበረና ዝናሽ በአሕዛብ መካከል ወጣ፡ ይላል ጌታ እግዚአብሔር (ሕዝ. 16:5-14)፡፡

“ዛሬ እኔ አንተን የማዝዘውን ትእዛዙንና ፍርዱን ሥርዓቱንም ባለመጠበቅ አምላክህን እግዚአብሔርን እንዳትረሳ ተጠንቀቅ፡ ከበላህና ከጠገብህ በኋላ፡ መልካምም ቤት ሠርተህ ከተቀመጥህበት በኋላ፡ የላምና የበግ መንጋ ከበዛልህ በኋላ፡ ብርህና ወርቅህም ያለህም ሁሉ ከበዛልህ በኋላ፡ ልብህ እንዳይጓደድ፡ ከግብፅም ምድር ከባርነት ቤት ያወጣህን፡... መና በምድረ በዳ ያበላህን አምላክህን እግዚአብሔርን እንዳትረሳ፡ በልብህም፡- ጐልበቴ የእጄም ብርታት ይህን ሀብት አመጣልኝ እንዳትል” (ዘዳግ. 8:11)፡፡

ነገር ግን በጸሎታቸው ዕንባ ያቆዩልንን ንጹሕ የወንጌል ቃል የሚያደፈርስ ክፉ ጠላት ሰይጣን ወደ አማኞች አንበሳ መስሎ መጥቶ የነበረው አሁን ስልቱን ቀይሮ ለማዳ ነብርና ወዳጅ መስሎ ቀርቦ ነው የሚሠራው፡፡ ሰው ኃጢአት እንዳይሰማው አድርጎ አንድ ቀን በጉሮሮው ላይ ሊወጣ ያለው የጨለማ ኃይላት የንስሐ ሕይወትን በመከልከል ሰው ቅድስናውን ፍጹም እንዳያደርግ በማድረግ፡ በአባካኝ ሕይወት ውስጥ በማስገባት ለጌታ ቃል ጀርባ እንዲሰጡ በማድረግ አንድነትንና ፍቅርን በማሳጣት ታላቅ ስውር ውጊያ በማድረግ ላይ ነው፡፡ የወንጌልን እውነት አዛብቶ የእግዚአብሔርን ድምፅ እንዳይሰሙ ቀድሞ ወደ ወጡበት ወደ ጨለማ የሰይጣን ሰንሰለት እንዲመለሱ ታላቅ ጥረት በማድረግ ላይ ነው፡፡

የገሃነም ደጆች ሊይዙት የማይችሉት የጌታ የኢየሱስ ክርስቶስ

ወንጌል የጠላትን ኃይል እያከሸፈ እስከዚህ ደርሷል። በነፃነት ልንኖር ክርስቶስ ነፃነት አወጣጠን። እንግዲህ ጸንታችሁ ቁሙ እንደገናም በባርነት ቀንበር አትያዙ።... የሚያናውጣችሁ ማንም ቢኖር ግን ፍርዱን ሊሸከም ነው። “እንግዲህ ጌታ በደጅ ነው” ። እያንዳንዱ ሰው በያለበት በየቀዬው ላልዳኑት የወንጌልን እውነት እየመሰከረ ንስሐ እየገባ ቅድስናውን ፍጹም እያደረገ የጌታችንን የመድኃኒታችን የኢየሱስ ክርስቶስን በክብር መመለስ በተጠንቀቅ መጠበቅ እንደሚኖርበት መጽሐፍ ቅዱስ ያስጠነቅቀናል (1ኛ ተሰ. 5:22-23፤ 2ኛ ጴጥ. 3:14፤ 1ኛ ተሰ. 4:3)።

ስለዚህ ቀን መጽሐፍ ቅዱስ የሚሰጠን መልስ ማቴ. 24:44 “ስለዚህ እናንተ ደግሞ ተዘጋጅታችሁ ኑሩ፤ የሰው ልጅ በማታሰቡበት ሰዓት ይመጣልና” ማልክ. 3:1-4፤ 1ኛ ተሰ. 5:23። “ለአንዳንዶች የሚዘገይ እንደሚመስላቸው ጌታ ስለ ተስፋ ቃሉ አይዘገይም፤ ነገር ግን ሁሉ ወደ ንስሐ እንዲደርሱ እንጂ ማንም እንዳይጠፋ ወደ ስለ እናንተ ይታገሣል” (2ኛ ጴጥ. 3:9)።

“እነሆ፤ አንድ ምሥጢር እነግራችኋለሁ፤ ሁላችንም አናንቀላፋም ነገር ግን የኋለኛው መለከት ሲነፋ ሁላችን በድንገት በቅጽበት ዓይን እንለወጣለን፤ መለከት ይነፋልና ሙታንም የማይበሰብሱ ሆነው ይነሣሉ እኛም እንለወጣለን” (1ኛ ቆሮ. 15:51-52)።

“ነገር ግን ልባችሁ በመጠጥ ብዛትና በስካር ስለ ትዳርም በማሰብ እንዳይከብድ፤ ያ ቀንም በድንገት እንዳይመጣባችሁ ለራሳችሁ ተጠንቀቁ፤ በምድር ሁሉ ላይ በሚቀመጡ ሁሉ ላይ እንደ ወጥመድ ይደርስባቸዋልና። እንግዲህ ሊመጣ ካለው ከዚህ ሁሉ ለማምለጥ፤ በሰው ልጅም ፊት ለመቆም እንድትችሉ ስትጸልዩ ሁል ጊዜ ትጉ” (ሉቃ. 21:34-36)።

ነፃ የሚያወጣውና ታሪክን የሚለውጠው እውነተኛ ወንጌል የጌታ ኢየሱስ ክርስቶስ ታሪክ ምድራችንና ሕይወታችንን ስለጉበኘ የእግዚአብሔር ስም እስከ መጨረሻው ድረስ ይባረክ!! የታሪኩ ተረካቢ ባለአደራዎችም እስከ መጨረሻው አጽንተን እንድንይዝ ጌታ ጸጋውን ያብዛልን!! አሜን።

ለአሕዛብም ምስክር እንዲሆን ይህ የመንግሥት ወንጌል ለዓለም ሁሉ ይሰበካል፤ ቅዱሳኖችም ቅድስናቸውን ፍጹም ሲያደርጉ (1ኛ ጴጥ. 1:15-16፤ 1ኛ ተሰ. 4:3-8) በዚያን ጊዜ መጨረሻው ይመጣል (ማቴ. 24:14)። “ይህንን የሚመስክር አዎን በቶሎ እመጣለሁ ይላል። አሜን። ጌታ ኢየሱስ ሆይ ና” (ራእይ 22:20)።

ስላለፈው አገልግሎት ሁሉ ጌታ ይክበር!

በሚመጣውም የጌታ ዕቅድ ይፈጸም! አሜን።

ዋቢ መጻሕፍት

1. አቶ ዳዕዋ አበበ ከታሪክ ማኅደር ነሐሴ 5 ቀን 1983 ዓ.ም
2. Count It All Joy: Testimonies From a Persecuted Church as Told to John Cumbers, 1995 G.C.
3. ክርስትና በኢትዮጵያ፥ በኤስ.ኣይ.ኤም ማተሚያ ቤት ታተመ።
4. የመጽሐፍ ቅዱስ አስተምህሮ፥ በዶክተር ቻርልስ ሲ.ሬይሪ ተጽፎ በሲባይ ደሳለኝ ተተረጎመ፥ በላፕስሊ ብሩክስ ፋውንዴሽን አሳታሚነት በአርቲስቲክ ማተሚያ ቤት ታተመ፤ 1987 ዓ.ም
5. Amharic Rev. Bible 1967-Ro 63 B.F B.S , 1962 Printed in Great Britain.
6. Life of Christ (Original title Studies in the Life of Christ) by Irving L Jensen. Copyright @ 1969 by the Moody Bible Institute of Chicago, printed in the USA.